

आकाशवाणी, भोपाल प्रादेशिक समाचार

दिनांक : 05.09.2025

समय : 07.10AM

मुख्य समाचार :-

- प्रधानमंत्री नरेंद्र मोदी ने कहा- जीएसटी सुधारों का दूसरा चरण देश के लिए सहयोग और विकास की दोहरी खुराक।
- राष्ट्रपति द्रौपदी मुर्मू नई दिल्ली में शिक्षक दिवस पर आज प्रदान करेंगी राष्ट्रीय शिक्षक पुरस्कार, प्रदेश के दो शिक्षक भी होंगे सम्मानित।
- मुख्यमंत्री डॉ.मोहन यादव ने कहा- स्वच्छता से खुलता है समृद्धि का द्वार।
- प्रदेश में लगातार बारिश का दौर जारी, मौसम विभाग ने इंदौर-उज्जैन संभाग के जिलों में आज भारी बारिश का अलर्ट जारी किया।

पीएम-जीएसटी

प्रधानमंत्री नरेंद्र मोदी ने कहा है कि उनकी सरकार ने जीएसटी में अगली पीढ़ी के सुधार किए हैं। दिल्ली में राष्ट्रीय पुरस्कार विजेता शिक्षकों के साथ बातचीत में उन्होंने कहा कि जीएसटी 2.0 राष्ट्र के लिए समर्थन और विकास की दोहरी खुराक है। श्री मोदी ने कहा कि अब जीएसटी और भी सरल हो गया है। उन्होंने कहा कि जीएसटी सुधारों से मध्यम वर्ग, नव मध्यम वर्ग, गरीब, युवा और महिलाओं को लाभ होगा।

आपको बता दें कि जीएसटी परिषद ने दैनिक उपयोग की कई वस्तुओं पर दरों में कटौती को सर्वसम्मति से मंजूरी दी है। नई दरों से अधिकांश वस्तुएँ और सेवाएँ सस्ती हो जाएंगी। परिषद ने अप्रत्यक्ष कर प्रणाली को 5 प्रतिशत, 12 प्रतिशत, 18 प्रतिशत और 28 प्रतिशत की चार-स्तरीय संरचना से सरल बनाकर 5 प्रतिशत और 18 प्रतिशत की दो-स्तरीय संरचना में बदल दिया है। नई दरें इस महीने की 22 तारीख से लागू होंगी।

जीएसटी प्रतिक्रिया

केंद्र सरकार द्वारा किए गए जीएसटी सुधार का हर वर्ग ने स्वागत किया है। DICCI के अध्यक्ष अनिल सिरवैयाने ने सरकार के फैसले का स्वागत करते हुए कहा कि निश्चित तौर पर इसका असर सकारात्मक रूप से देश की अर्थ व्यवस्था पर पड़ेगा।

शिक्षक दिवस

आज शिक्षक दिवस है। यह दिन शिक्षाविद् और पूर्व राष्ट्रपति डॉ. सर्वपल्ली राधाकृष्णन की जयंती के अवसर पर मनाया जाता है। राष्ट्रपति द्रौपदी मुर्मू आज नई दिल्ली में विज्ञान भवन में शिक्षकों को राष्ट्रीय पुरस्कार प्रदान करेंगी। यह प्रतिष्ठित वार्षिक पुरस्कार उन उत्कृष्ट शिक्षकों को दिया जाता है जिन्होंने अपने समर्पण और प्रतिबद्धता से शिक्षा को गुणवत्तापूर्ण बनाया है और विद्यार्थियों के जीवन पर उसका गहरा असर पड़ा है। प्रधानमंत्री नरेंद्र मोदी ने कल नई दिल्ली में राष्ट्रीय पुरस्कार से सम्मानित शिक्षकों से बातचीत की। इस अवसर श्री मोदी ने भारतीय समाज में शिक्षकों के प्रति स्वाभाविक सम्मान की सराहना की और उन्हें राष्ट्र निर्माण में एक शक्तिशाली शक्ति बताया। उन्होंने इस बात पर जोर दिया कि शिक्षकों का सम्मान केवल एक परम्परा नहीं है, बल्कि उनके आजीवन समर्पण और प्रभाव का सम्मान है। प्रधानमंत्री ने राष्ट्रीय शिक्षक पुरस्कार प्राप्त करने वाले सभी शिक्षकों को हार्दिक बधाई दी। श्री मोदी ने कहा कि उनका चयन उनकी कड़ी मेहनत और अटूट समर्पण का प्रतीक है। प्रधानमंत्री ने कहा कि शिक्षक न केवल वर्तमान को बल्कि राष्ट्र के भविष्य को भी नया रूप देते हैं।

शिक्षक दिवस-राज्य

राज्यपाल मंगुभाई पटेल ने शिक्षक दिवस पर शिक्षकों की कर्तव्यनिष्ठा और सेवा- भावना का अभिनंदन किया है। साथ ही प्रदेश के सभी गुरुजनों को बधाई और शुभकामनाएं दी है। उन्होंने शिक्षकों के उज्ज्वल, सुखी, स्वस्थ और खुशहाल जीवन की कामना भी की है। मुख्यमंत्री डॉ. यादव ने भी शिक्षक दिवस की बधाई देते हुए कहा कि शिक्षकों की सीख जीवन में निर्णायक परिवर्तन लाती है। बच्चों का भविष्य गढ़ने का दायित्व शिक्षकों का है। शिक्षक बच्चों को जैसा गढ़ेंगे, वैसा ही देश और प्रदेश का निर्माण होगा। शिक्षक दिवस पर मुख्यमंत्री आज भोपाल में राज्य स्तरीय शिक्षक सम्मान-2025 प्रदान करेंगे। इस दौरान वे पहली से 8वीं तक विद्यार्थियों को शाला गणवेश के लिए 330 करोड़ रुपये का भी अंतरण करेंगे। उधर नई दिल्ली में प्रदेश के 2 शिक्षकों को वर्ष-2025 का राष्ट्रीय शिक्षक पुरस्कार राष्ट्रपति प्रदान करेंगी। राष्ट्रीय पुरस्कार से सम्मानित होने वाले शिक्षकों में दमोह जिले की प्राथमिक शिक्षक शीला पटेल जो कि शासकीय प्राथमिक शाला देवरान टपरिया में पदस्थ हैं। वहीं आगर-मालवा जिले के भेरूलाल ओसारा शासकीय ईपीईएस माध्यमिक शाला खेरिया सुसनेर में पदस्थ हैं।

मुख्यमंत्री - स्वच्छता

मुख्यमंत्री डॉ. मोहन यादव ने कहा है कि स्वच्छता से समृद्धि आती है। उन्होंने कहा कि स्वच्छता हमारी परंपरा, दिनचर्या और संस्कारों में सदियों से शामिल रही है, किंतु समय के साथ हम इसे भूलते गए। मुख्यमंत्री इंदौर में “स्वच्छता ही सेवा” अभियान के अंतर्गत आयोजित स्वच्छता कर्मवीरों के सम्मान और सहभोज कार्यक्रम को संबोधित कर रहे थे। इस दौरान उन्होंने कहा कि प्रधानमंत्री नरेन्द्र मोदी ने इन आदतों और संस्कारों को पुनर्जीवित कर स्वच्छता को जन आंदोलन का रूप दिया है। उन्होंने कहा कि स्वच्छता के क्षेत्र में इंदौर ने लगातार आठ बार प्रथम स्थान प्राप्त कर देश में नया कीर्तिमान स्थापित किया है। इसके लिए इंदौर के सभी 36 लाख नागरिक और विशेष रूप से स्वच्छता कर्मवीर बधाई के पात्र हैं। उन्होंने कहा कि इंदौर ने स्वच्छता के क्षेत्र में विश्वस्तरीय पहचान बनाई है। यह उपलब्धि टीम भावना, नागरिकों की सक्रिय भागीदारी और सफाईकर्मियों की अथक मेहनत से संभव हुई है।

ईद मिलाद उन नबी

प्रदेश में भी आज ईद मिलाद-उन-नबी का त्यौहार अकीदत के साथ मनाया जाएगा। इस पर्व को पैगंबर हजरत मुहम्मद के जन्मदिवस के रूप में मनाया जाता है, जो इस्लाम के महत्वपूर्ण त्योहारों में से एक है। इस दिन मुस्लिम समुदाय आखिरी पैगंबर हजरत मुहम्मद साहब के जीवन, शिक्षाओं और मानवता के प्रति उनके योगदान को याद करते हैं। भोपाल से हमारे संवाददाता ने बताया है कि पर्व के मौके पर मस्जिदों में तकरीरों का आयोजन किया गया है। शहर में दो जुलूस भी निकाले जाएंगे। एक जुलूस मंगलवारा और दूसरा अशोका गार्डन क्षेत्र से निकलेगा। इस दौरान पुलिस ने दोपहर 1 से रात 8 बजे तक ट्रैफिक डायवर्ट किया है। शहर में कई जगहों पर लंगर के भी आयोजन किए गए हैं।

मौसम

प्रदेश के सभी जिलों में बारिश जारी है। मौसम विभाग ने अगले 2 दिन तक प्रदेश में तेज बारिश का दौर जारी रहने की संभावना जताई है। विभाग ने आज रतलाम, झाबुआ और अलीराजपुर में भारी बारिश का ऑरेंज अलर्ट है। यहां साढ़े 8 इंच पानी गिर सकता है। वहीं, नीमच, मंदसौर, इंदौर, उज्जैन, धार, बड़वानी, खरगोन, बुरहानपुर, खंडवा, देवास, राजगढ़, गुना, बैतूल, छिंदवाड़ा और पांडुरंगा में भारी बारिश का यलो अलर्ट है।

समाचार संक्षेप :-

- शिवपुरी जिला कलेक्टर ने कल रासायनिक खाद के भण्डारण एवं वितरण की समीक्षा के दौरान निर्देश दिए हैं कि कालाबाजारी अथवा अनियमितता करने वाली संस्थाओं के विरुद्ध आपराधिक प्रकरण दर्ज कराकर कठोर कार्यवाही की जाए।
- झाबुआ जिले में शिक्षित बेरोजगार युवाओं के लिए प्रधानमंत्री सूक्ष्म खाद्य उद्यम उन्नयन योजना के तहत वर्ष 2025-26 में 150 व्यक्तिगत इकाइयां और 2 समूह श्रेणी की इकाइयां स्थापित करने का लक्ष्य रखा गया है।
- “एक बगिया मां के नाम” परियोजना के क्रियान्वयन में प्रदेश के प्रथम 5 जिलों में खंडवा, सिंगरौली, बैतूल, देवास और आगर मालवा जिले शामिल हैं। प्रदेश के टॉप 5 विकासखंडों में भी खंडवा विकासखंड शामिल है।
